

І дзверы — насцеж

Заўтра, 23 сакавіка, у Белдзяржуніверсітэце — Дзень адчыненых дзвярэй. У краіне стартуе прыёмная кампанія-2013.

Ірына ТУЛУПАВА

Трэці год запар у сакавіку менавіта з гэтай нагоды рэктар Белдзяржуніверсітэта Сяргей Абламейка праводзіць прэс-канферэнцыю. Імпрэза ў габеленавай зале рэктарата ў многім нагадвае сустрэчу выпускнікоў: шматлікія журналісты, як правіла, вучыліся ў старэйшай ВНУ краіны. Белдзяржуніверсітэт высока трымае адукацыйны ўзровень: з году ў год

у міжнародным рэйтынгу ўніверсітэтаў БДУ ўзнімаецца на некалькі прыступак вышэй. Як зазначыў Сяргей Абламейка, і ў мінулым 2012 годзе ВНУ дынамічна развівалася. Прычым, няўхільна рос экспарт адукацыйных і навукова-тэхнічных паслуг. Да слова: у параўнанні з 2008 годам гэты экспарт павялічыўся ўтрая. Зразумела, што адукацыйныя паслугі — гэта навучанне ў нас замежных студэнтаў. Іх цяпер у БДУ 2 300 — прыкладна 12 працэнтаў ад усёй студэнцкай грамады: добры паказчык нават па міжнародных стандартах.

У навучальным працэсе БДУ пазначылася некалькі тэндэнцый. Так, калі колькасць студэнтаў з гадамі няўхільна

расла, то цяпер яна стабілізавалася. У многім — з-за таго, што выпуск у школах змяншаецца. А ён, у сваю чаргу, абумоўлены дэмаграфічным спадам, які назіраўся ў пачатку 1990-х гг.

Другая тэндэнцыя: удалося спыніць падзенне паспяховасці. На першым курсе стала значна менш тых, хто атрымаў тры незадавальняючыя адзнакі (што азначае аўтаматычнае адлічэнне): прыходзяць падрыхтаваныя абітурыенты.

Як стаць студэнтам БДУ, можна будзе даведацца якраз 23 сакавіка. Зрэшты, на Дні адчыненых дзвярэй плануюцца розныя мерапрыемствы, цікава будзе пачаставацца нават кашай ад рэктара альбо сфатаграфавацца з ім.

Ірына Тулупава. І дзверы - насцеж